

الطاف شيخ

يورپ ۽ اسانجي ملڪن ۾ فرق

اسان سنڌ جي اوڻن جي شادي ائيند ڪرڻ لاءِ دهلي کان نڪتا هئاسين ۽ آگري کان ٿي بڙودا وڃڻا هئاسين.

گاڏي دهلي شهر جون لائدي، ملير جهڙيون ننڍيون اسٽيشنون بنا ترسڻ جي لتاڙي، هاڻ هريانا صوبي جي فريد آباد ريلوي اسٽيشن تان، ٿوري گهٽ رفتار سان گذري رهي هئي. مون انڊوپاڪ جي تاريخ جي ڪتاب مان، مغل گهراڻي جي دور جو چئپٽر ڪڍي اڃا پڙهڻ شروع ڪيو ته اتي گهوٽڪي جو هڪ واپاري، مهر چند اوڏ، ٻن ٻين همراهن سان گڏاچي حاضر ٿيو ته اچو ته پتي راند ڪريون. مون صاف انڪار ڪيو.

”يار ڪمال آهي پوءِ جهاز تي ڪيئن وقت پاس ڪندا هئا؟“ مهر چند چيو. ”چوڻ سچ ٿو، انهيءَ ڪري ته آئون لڪڻ پڙهڻ جهڙن ڪمن ۾ لڳي ويس، جو پتي راند مونڪي نٿي آئي.“

”ان جو مطلب مونڪي چوٿون پليئر به آڻڻو پوندو.“ اهو چئي هو ڪنجهندي اٿيو ۽ ٿوري دير کانپوءِ پر واري دٻي مان ڪرڪندو اچي پهتو. ساڻس گڏ حيدرآباد کان آيل سندس سوٽ پڻ هو. مهر چند وارن اسان جي بئنچن هيٺان ۽ مٿان بئگون لاهي انهن کي سيٽن جي وچ ۾ ٿيبل ٺاهيو ۽ هاڻ پتي راند شروع ڪئي. منهنجي راند سان ڪا دلچسپي نه هئي. ايڏي دلچسپي مغل دور جي تاريخ سان به نه هئي، پر انڊيا گهمڻ جو صحيح طرح مزو وٺڻ خاطر مون دماغ ۾ ماضي جي بادشاهن جا قصا رکڻ تي چاهيا، جن هن ترتيءَ تي حڪومت ڪئي. اهو ته نه چئي سگهندس ته هنن رعيت جي خدمت ۽ رعيت سان انصاف ڪيو. ها اهو ضرور چوندس ته نٺ نانگر ۽ پنهنجي عيش عشرت لاءِ محل محلاتون ٺهرايون. ناچڻين رنن ۽ نخريلي چورين سان محل ۽ ڳجها آرامگاهه پريائون. ڪنهن ايڪڙ بيڪڙ کي ڇڏي سڀ راجا، بادشاهه توڙي نواب، هڪ جهڙا لڳن ٿا. انهن جا ٺهيل محل ۽ مقبرا، اڄ ڏسي نرون پيا. خبر ناهي هي بادشاهه، انهن تي ڪم ڪندڙ ڪمين ڪاسبين کي سندن پورهي جو اجورو به ڏيندا هيا يا

رڳو پنهنجي نستي جواني اُپارڻ لاءِ، زور ڏيڻ وارين عورتن کي ئي خرچيون ڏيندا رهيا. دنيا جي ماڻهن جون تاريخون پڙهه ته انهن مان ته اهائي خبر پوي ٿي باقي اسان جي سائين محمد صديق ميمڻ جي ”تاريخ اندوپاڪ“ پڙهه ته هر هڪ بادشاهه لاءِ لکيو پيو آهي ته هو وڏو مسلمان هو، وڏو نيڪ نمازي هو، وڏي دين جي خدمت ڪيائين، هنن جا مندر ٻهرائين، ان تي هيترا دفعا حملا ڪري منجهس موجود سون جا بُت پچرائي ڇڏيائين (۽ پوءِ اهو سون ڪيڏانهن ويو. ڇا غريبن ۾ ورهائين يا ڳوٺ ڪڍائي ويو)، سڪن جو زوريءَ طهر ڪرائي هنن کي مسلمان بنائين (جنهن جون نفرتون اڄ تائين اسان پوڳي رهيا آهيون). ڇا ڪنهن حديث ۾ ايئن آهي، يا ڪهڙي خليفي يا اصحابيءَ ايئن ڪيو؟ ۽ ڇا مسلمانن ان ڳالهه تائين محدود آهي ته پاڻ نيڪ ڪم نه ڪريو. باقي ڪنهن جي ٽيڙ جو وڪو ڪٿي ثواب حاصل ڪريو. پر اسان آهيون جو پيا ٿرون. تاج محل، خاص محل ۽ پيا مقبرا ۽ مينار ڏسي وڏي ٿانءَ ۾ ٿا اچون. بلڪل انهن وانگر، اڄ جو رئيس، وڏيرو، چوڌري ته ڇا هڪ اسيمبليءَ جو ميمبر ۽ وزير (جيڪو عوامي نمائندو آهي جنهن کي عوام چوندي اڳيان ڪيو آهي ته اسان جي لاءِ ڪجهه ڪر) اهو به عوام جي خدمت ڪرڻ بدران، هنن جا فنڊ پنهنجن ڪمن ۽ مشهورين ۾ لڳائي مشهوري ماڻڻ جا جتن ڪري ٿو. يعني هر هڪ ٻئي جي خرچ تي تاج محل ٺاهڻ جي چڪر ۾ آهي. اها هڪ Sick Mentality اسان جي خمير ۾ وسي وئي آهي.

اڄ کان پورا ٽي سئو چاهتر سال اڳ، 7 جون 1631ع تي هندستان جي عظيم الشان شهنشاهه شاهجهان جي محبوب راڻي ممتاز محل، پنهنجي چوڏهين ٻار شهزاديءَ گوهر آرا بيگم کي جنم ڏيندي، ويم دوران infection سبب وفات ڪئي. بادشاهه انهيءَ غم ۾ هيڪر ته پڇي پُري پيو. روئندي روئندي سندس نظر چٽ ٿي وئي. غم ۾ وار اچا ٿي ويس. هن جي نظر ۾ طوفان نوح کانپوءِ، انسان جي تاريخ جو هي ٻيو سانحو هو. مرحومه ملڪه ممتاز محل جي ياد ۾ جمنا درياھ جي ڪناري تي، هن هڪ عظيم الشان مقبرو اڏايو. ويهن سالن ۾ تيار ٿيندڙ هيءَ عمارت دنيا ۾ لاثاني مڃي وئي، جنهن کي دنيا تاج محل جي نالي سان سڏي ٿي. هن عمارت جي ٺهي راس ٿيڻ ۾ ڪيترو وقت ۽ پئسو خرچ ٿيو، ان لاءِ پٿر ڪٿان ڪٿان آيو ۽ انهن پٿرن کي ڪنهن ڪنهن گهڙيو، ٽڪيو ۽ پالش ڪيو، هن محل جي پيڙهه ۾ ڪيترن ماڻهن جون هڏيون دفن ٿي ويون، هن

جون ڪهڙيون ڪهڙيون پٽيون، ڪيترا ڪيترا دفعا ڪيرائي انهن کي وري ٺاهيو ويو- اها هڪ الڳ ڪهاڻي آهي.

بلڪل انهن ئي ڏينهن ۾، جن ڏينهن ۾ هندستان جو بادشاهه شاهجهان هو، سئڀن جو بادشاهه گستاورس ابولفس هو ۽ انهي مهيني، هن جي زال پڻ هڪ چوڪريءَ کي جنم ڏنو، جنهن مهيني ۾ ممتاز محل جي پيٽ مان گوهر آرا بيگم پيدا ٿي ۽ بلڪل ان ئي جون جي مهيني ۾ سئڀن جي بادشاهه گستاورس جي راڻي صاحبه ٻار جي بليوري دوران پيٽ ۾ Infection ٿي پوڻ ڪري گذاري وئي. ان ئي لمحي سئڀن جو بادشاهه سلامت به همت هاري ويهي رهيو، جڏهن هندستان جو بادشاهه شاهجهان پنهنجي راڻي ممتاز محل جي غم ۾ روئي روئي نابين ٿي رهيو هو. هيڪر ته گستاورس غم ۾ غرق ٿي ويو پر جلد ئي پاڻ سنڀالي پنهنجي زال جي موت تي غور ڪيائين ۽ جنهن وقت شاهجهان تاج محل جي اڏاوت ۾ مشغول هو، گستاورس ابولفس حڪم ڏنو ته ”ملڪ جي هر ڳوٺ، هر ڳوٺ جي هر پاڙي، ۽ هر طبقي مان ٻه چست ۽ ذهين چوڪرين کي گاديءَ واري شهر اسٽاڪ هوم ۾ آندو وڃي ۽ کين دائيءَ جي ڪم جي ٽريننگ ڏني وڃي. جڏهن اهي ماهر ٿي وڃن ته کين واپس پنهنجي ڳوٺ موڪليو وڃي، جتي اهي ٻين ٻن ٻن چوڪرين کي ٽريننگ ڏين، پوءِ جيڪڏهن ڪنهن ڳوٺ، ڪنهن پاڙي يا شهر جي ڏهن ڪو هن ۾ ڪا عورت وڃي دوران مري وئي ته نه انهن داين جو خير ٿيندو ۽ نه وري عورت جي مائٽن جو!“

اهو فرق هو اسان ۾ ۽ يورپ ۾! جڏهن اسان جا وڏا شاهي مقبرا ٺاهي زال جو غم غلط ڪري رهيا هئا، هاڻين جي وات مان پڪرين جا آواز ڪيائي رهيا هئا، راڳن سان پاڻيءَ ۾ باهه لڳرائي رهيا هئا، حڪيمن کان طاقت جا ڪُشتا ٺهرائڻ ۾ لڳا پيا هئا، انهيءَ وقت يورپ جا حاڪم عوام جي فلاح ۽ بهبودي جا منصوبا ٺهرائي رهيا هئا. يونيورسٽيون قائم ڪري رهيا هئا. ڪارخانا، فيڪٽريون، لائبريريون ۽ ليبارٽريون ٺهرائي رهيا هئا. هنن سمجهيو ٿي ته قومن جي عروج لاءِ انسان جي بهتري تي مبني سماجي نظام، بهترين تعليم، ٽيڪنالاجي ۽ انصاف ضروري آهي. ان ڪري يورپ جي حاڪمن هميشه انهن ڳالهين تي زور ڏنو ۽ اسان جا حاڪم ملڪ يا صوبي جا هجن يا ضلعي، تعلقي يا ڳوٺ جا، اڄ به عوام جي پلائيءَ ڪرڻ

بدران حڪم هلائڻ کي حڪومت ڪرڻ سمجهن ٿا. اسان جي سڄي انڊوپاڪ جي تاريخ ماضيءَ جي اهڙن حاڪمن سان ڀري پئي آهي، جيڪي پاڻ کي زمين تي خدا جو پاڇو سڏائڻ لڳا ۽ هو دين الاهي ايجاد ڪرڻ لڳا، جنهن جو نتيجو اهوئي نڪتو جو عروج زوال ٿي ويو ۽ زوال عروج. ڪاش شاهجهان تاج محل بدران انگلينڊ جي آڪسفورڊ يونيورسٽي ٺاهي هجي ها، سئڊن جهڙو ڪو ميڊيڪل ڪاليج کوليو هجي ها، عوام جي سک ۽ مستقبل لاءِ پوک ۽ پاڻيءَ جي بندوبست جو سوچي ها. مستقل روزگار مهيا ڪرڻ ۽ صحتمند رڪڻ لاءِ ڪارخانا، فيڪٽريون ۽ ميڊيڪل تعليم جا ماهر پيدا ڪري ها. نتيجي ۾ مليريا جي علاج لاءِ انگريزن طرفان مليل چند ڪوئڻن جي گورين تي به اسان جا بادشاهه سلامت ڦان ٿي پيا ۽ پوءِ آخر ۾ ڀڄڻ ۽ لڪڻ جي راهه نٿي ملين. ڪيڏي دردناڪيءَ سان مغل خاندان جو آخري شهنشاهه پنهنجي جان بچائڻ لاءِ پنهنجي تڙ ڏاڏي هميون جي مقبري ۾ اچي لڪيو هو. ڇهه هزار ميل پري کان ايل چند انگريزن جي مڪاني سپاهين کيس جهلي گورن جي حڪم تي رنگون، ملڪ دربدر ڪري ڇڏيو ۽ سندس سموري اولاد (ننڍي وڏي) کي قتل ڪري ڇڏيو. ڪو احتجاج نه ٿيو، ڪا ريلي نه نڪتي، ڪا بڪ هڙتال نه ٿي. سندن رعيت چپ چاپ نئين ايل حاڪم جي ”جي حضوريءَ“ ۾ لڳي وئي! فارسي ڇڏي انگريزي زبان سکڻ ۾ لڳي وئي!!

”يار مهرچند تون پتي راند ٿو ڪرين يا جوڊي ڪرائي؟“ مون انڊيا جي تاريخ پڙهڻ بند ڪري، مهرچند کي چيو، جنهن جي گوڙ ۽ ويڙهاند تي باوجود ڪوشش جي، ائون ڪتاب تي Concentrate نه پئي ڪري سگهيس. پتو ايئن ٿي سٺيائين ڄڻ سرن يا تختن جي بڻڊل تي مُڪ هڻي به اڏ ٿي ڪيائين. ڪٿڻ توڙي هارائڻ ۾ هن لاءِ دانهون ڪرڻ ضروري هو. سٺا پتا ٿي آيس ته ايو ٿي ٿي ويو. ”ڇا ٺنڊڪ ٺار پتا آهن.“ ۽ پوءِ جي خراب ٿي پتا آيس ته جپاني ڪبوڪي ائڪٽر جهڙو چبو چهرو ٿي پئي ويس. ”هائ ماري وڌائون! ڇا ته اندر ساڙ پتا آيا آهن.“

”ههڙي هلندڙ ويڙهاند ۾“، مون سوچيو، ”پڙهڻ جو سوال ته پيدا ئي نٿو ٿئي. هيڏانهن هوڏانهن دريءَ مان ڏسجي ۽ منهنجي ڀر ۾ ۽ سامهون ويٺل ڌارين مسافرن سان خبر چار ڪجي.“ گاڏي فريد آباد ٿي وئي هئي. اتي بيٺي ضرور ڀر فقط ٻن منٽن لاءِ ۽ هاڻي ننڍين ننڍين اسٽيشن تي گاڏي بيٺي

بدران ويندي رهي. اسٽيشن اچڻ تي ڪجهه رفتار گهٽي ٿي ۽ هڪ ٻن اسٽيشنن جا نالا پڙهي ورتم: ڀلوا، بالا بگڙهه، شولاڪا جهڙا هئا.

هي فريد آباد اهو شهر آهي، جتي هندستان جي ورهاڱي وقت سڀ کان گهڻا پاڪستان کان لڏي آيل هندو اچي رهيا هئا. اڄ هي شهر فيڪٽرين ۽ ڪارخانن کان مشهور آهي. چون ٿا ته هن شهر جو نالو مشهور صوفي بزرگ سيد مرتضيٰ خان فريد بخاري تان آهي، جيڪو ننڍي کنڊ ۾ بابا فريد جي نالي سان مشهور آهي. سندس مقبرو به هن ئي شهر ۾ آهي، جتي حاضري ڀرڻ لاءِ عقيدتمند پري پري کان اچن ٿا. ڪن جو اهو به چوڻ آهي ته هي شهر اڪبر جي نورتن مان هڪ شيخ فريد جي نالي تي آهي، جنهن هن شهر جو بنياد رکيو. شيخ فريد شهنشاهه اڪبر ۽ ان بعد سندس پٽ شهنشاهه جهانگير جي حڪومت ۾ وزير خزانو ٿي رهيو. هن هتي هڪ قلعو ۽ مسجد پڻ ٺهرائي. فريد آباد جو شهر هريانا صوبي ۾ ائين آهي جيئن ڪراچي سنڌ ۾. هريانا صوبي جي سٺ سيڪڙو اُپٽ فريد آباد مان آهي.

Email Address

altafshaikh2005@gmail.com

altafshaikh2004@yahoo.co.uk

For images of My Visit of India, please click the following website

<http://picasaweb.google.com/altafshaikhnewyork/IndiaIVisited#>